



# பீள்ளைப் பாடல்கள்

பத்மா இளங்கோவன்



# பிள்ளைப் பாடல்கள்

பத்மா இளங்கோவன்



**C D C EUROPE ORIENT**  
**B P 229**  
**31000 TOULOUSE**  
**FRANCE.**

**Tèl. : 05 61 55 00 13    Fax : 05 61 55 00 13**

## பிள்ளைப் பாடல்கள்

முதற்பதிப்பு : ஆனி 2001

ஆக்கம் : பத்மா இளங்கோவன்

வெளியீடு : ஐரோப்பிய கீழைத்தேச தொடர்பு மையம்  
துலூஸ், பிரான்ஸ்.

[C] பதிப்புரிமை : வி. ரி. இளங்கோவன்

PILLAI PAADALKAL  
(Des chansons pour les enfants)

Première Edition : Juin 2001

Auteur : Pathma Elangovan

Editeur : V. T. Elangovan

C D C EUROPE ORIENT  
B P 229  
31000 TOULOUSE  
FRANCE.

Tél : 05 61 55 00 13 Fax : 05 61 55 00 13

## பதிப்புரை

‘ஆடிப் பிறப்புக்கு நாளை விடுதலை  
ஆனந்தம் ஆனந்தம் தோழர்களே  
கூடிப் பனங்கட்டிக் கூழங் குடிக்கலாம்  
கொழுக்கட்ட தின்னலாம் தோழர்களே.’

புலம்பெயர்ந்து எந்த நாட்டில் - மண்ணில்  
வாழ்ந்தபோதும் ஈழத்துக் கவிஞர் நாவாலியூர்  
சோமசுந்தரப்புவரின் இப்பாடலைக் கேட்டால்  
எவர்க்கும் மண்ணின் ஞாபகம் வந்துவிடும்.

புலம்பெயர்ந்து வந்த மண்ணில் பல்வேறு பண்பாட்டுச்  
சூழலில் எம் பாலர்கள் வளர்கிறார்கள். அவர்கள்  
எந்த மொழியில் கல்விகற்றாலும் தம்  
அடையாளத்தைத் தொலைக்காதவர்களாக,  
மொழியால் புரிந்துகொள்ளக்கூடியவர்களாக வாழ்தல்  
வேண்டும்.

மொழிப்பற்று, நாட்டுப்பற்று, நல்லொழுக்கங்களைக்  
கைக்கொள்ளல், சமுதாய அறிவு, அறிவியல்  
போக்குகளைத் தெரிந்து கொள்ளல், பரஸ்பர நல்லுறவு  
ஆகியன பாலர்களுக்குப் புகட்டப்பட வேண்டும்.  
இவற்றைப் புகட்டுவதில் பெற்றோரின் பங்கு  
முக்கியமானதாகும்.

இந்தவகையில் பெற்றோருக்கு உதவியாய், பாலருக்குப்  
பயன்படும் வகையில், இன்று மிகவும் தேவையான  
சிறுவர் இலக்கியத்துறைக்கு ஒரு பங்களிப்பாக  
இந்நூலைத் தருகின்றோம். ஏற்கனவே நாம்  
வெளியிட்ட சிறுவர் இலக்கிய நூல்களுக்குக் கிடைத்த  
ஆதரவும், வரவேற்பும் இந்நூலுக்கும் கிடைக்குமென  
நம்புகின்றோம்.

வி. ரி. இளங்கோவன்  
பதிப்பாசிரியர்.



## தமிழ் படிப்போம்

தமிழ் படிப்போம்  
தமிழ் படிப்போம்  
தம்பி ஓடி வா  
தங்கை நீயும் வா,

தமிழ் படிப்போம்  
தரணி ஆள்வோம்  
பாலா ஓடி வா  
பாமா நீயும் வா,

- (தமிழ்...)



## குட்டித் தம்பி

தாயின் பாலைப் போலவே  
தாய் மொழியும் பலம்தரும்  
வாயில் பேச்சு ஒலிக்கையில்  
விரும்பிக் கேட்க வைத்திடும்,

எங்கள் தாய் மொழி  
இனிய தமிழ் மொழி  
தேனைப் போல இனித்திடும்  
தேடிப் படிக்கச் சுவைத்திடும்.

- (தமிழ்... )

எங்கள் வாழ்வு வளம்பெற  
அன்று எமது முன்னவர்  
எமக்கு வைத்துச் சென்றதை  
எடுக்கத் தமிழ் படிப்போமே,

காலம் இது படித்திட  
கவனம் அது கொள்வோம்  
வேளை வரும் போதிலே  
வெல்வோம் இந்த உலகையே..!

குவா குவா பாப்பா - என்  
குட்டித் தம்பிப் பாப்பா  
என்ன வேணும் என்று  
இந்தச் சத்தம் பாப்பா,

அம்மா வந்து பால்தருவா  
அழுகை விட்டுச் சிரியடா  
சும்மா சும்மா கத்திடாமல்  
சுட்டித் தம்பி தூங்கடா,

- (குவா...)



கத்தி நீயும் அழுதிடாதே  
களைத்து உடல் சோருமே  
புத்தி உள்ள பாப்பாவே  
போதும் இனித் தூங்கடா,

சிவந்த ரோஜாப் பூப்போலே  
சின்னத் தம்பி தூங்கடா  
நாளை வளர்ந்த பின்னாலே  
நாமும் ஆடிப் பாடலாம்,

- (குவா...)

பட்டாம் பூச்சி போலவே  
பறந்து உலகைச் சுற்றலாம்  
படித்து உயர்ந்து வந்தாலே  
பாரில் மகிழ்வாய் வாழலாம்,


அக்கா பேச்சைக் கேளடா  
அச்சாத் தம்பி நீயடா  
வேலை அதிகம் நாளையே  
வேளை இது தூங்கடா,

- (குவா...)

## தாய்த் திருநாள்

அம்மா அம்மா  
ஆசை அம்மா  
உனக்காய் திருநாள்  
அன்பின் திருநாள்,

அம்மா உந்தன்  
அன்பை எண்ணி  
ஆசைப் பிள்ளைகள்  
அணுகும் நன்னாள்.



என்றும் உனது  
அன்பை மறவா  
நன்றித் திருநாள்  
நமக்கு நன்னாள்,

(அம்மா...)

ஆயிரம் நாட்கள்  
அவனியில் வரலாம்  
உன்னோடு வாழும்  
இந்நாள் வருமா?

ஆயிரம் மலர்களின்  
அழகினைக் காணலாம்  
அம்மா உந்தன்  
முகம் போலாகுமா?

எத்தனை ககங்கள்  
எமக்காய் இருந்தும்  
அம்மா உந்தன்  
முத்தமாய் இனிக்குமா?

அன்புச் சுடராய்  
ஒளிரும் தாயே  
எங்கள் பாதையில்  
என்றும் நீயே,

(அம்மா...)

உந்தன் கனவுகள்  
எம்மால் கனியும்  
அந்நாள் உனக்கு  
அழகுத் திருநாள்!

## பிள்ளைகளே..!

சின்னச் சின்னப் பிள்ளைகளே  
சிரிக்கும் வண்ண முல்லைகளே  
சொன்ன சொல் கேட்டிடுங்கள்  
சிறந்த மனிதர் ஆகிடுங்கள்,





அன்பாய்ப் பேசப் பழகுங்கள்  
அழகாய் உடுத்திக் கொள்ளுங்கள்  
என்றும் எவர்க்கும் உதவிடுங்கள்  
எதிலும் கவனம் வைத்திருங்கள்,

அறிவியல் நுட்பம் தேடிடுங்கள்  
அழகுக் கலைகளும் தெரிந்திடுங்கள்  
பொறியியல் கணினி கற்றிடுங்கள்  
பொதுமைத் தத்துவம் புரிந்திடுங்கள்,

பெரியோர் தன்னைப் போற்றிடுங்கள்  
பெற்றவர் சொல்லைக் கேட்டிடுங்கள்  
உரிமையைக் கேட்டுப் பெற்றிடுங்கள்  
உலகைச் சொர்க்கம் ஆக்கிடுங்கள்!



## அழகே தான்

சின்னச் சின்னப் பாலரே  
சிந்து பாடும் தோழரே  
சின்ன அடி எடுத்து நீர்  
செல்லும் இடம் தூரமோ..?

- (சின்ன...)

சிரிக்கும் சின்ன விழிகளில்  
கூடரும் ஒளி அழகுதான்  
விரிந்து கிடக்கும் உலகிலே  
வண்ணக் கோலம் நீங்களே,

பட்டாம் பூச்சி போலவே  
பறக்கும் நீங்கள் அழகுதான்  
வட்ட நிலாப் போலொரு  
விந்தை எழில் நீங்களே... - (சின்ன...)



பனி மலர்கள் போலவே  
பார்க்க நீங்கள் அழகுதான்  
கனியக் கனியப் பேசும் - உங்கள்  
கிளி மொழியும் அழகுதான்,

நீலக் கடலை வெல்லும் - உங்கள்  
நீள விழிகள் அழகுதான்  
காலைக் கதிரோன் தன்னில் - உங்கள்  
கோல முகம் அழகுதான்,

- (சின்ன...)

சின்னப் புறாப் போல - உங்கள்  
சிவந்த பாதம் அழகுதான்  
என்னைக் கொள்ளை கொள்ளும் - உங்கள்  
அன்பு நெஞ்சம் அழகுதான்,

கறுப்பு சிவப்பு வெள்ளையென்று  
கவலை ஏதும் கொள்ளாமல்  
வெறுப்பு பேதம் இன்றியே  
வாழும் விந்தை அழகுதான்,

- (சின்ன...)

ஆட்டம் பாட்டம் எல்லாமே  
அள்ளித் தெளிக்கும் அழகுதான்  
விட்டைக் கலக்கி வைக்கும் - உங்கள்  
வீரக் குறும்பு அழகுதான்,

உலகம் உயர வேண்டி - நீங்கள்  
உழைப்ப தென்றும் அழகுதான்  
விலையே போக முடியா - உங்கள்  
வீரம் மானம் அழகுதான்,

அகதி வாழ்வின் போதும் - நீங்கள்  
உரைக்கும் தமிழ் அழகுதான்  
சுகமாய் வாழ்ந்த போதும் - மண்ணின்  
சாகா நினைவு அழகுதான்,

- (சின்ன...)


உங்கள் உயிர் மூச்சிலே  
இயங்கும் உலகம் அழகுதான்  
எங்கும் இனிமை பொங்கிடும்  
உங்கள் பொதுமை அழகுதான்,

மலரும் உங்கள் முகங்களே  
மெலியோர் ஆறும் இடங்களே  
உலகை வாழ வைத்திடும்  
உங்கள் கரங்கள் அழகுதான்..!



தாயே நீயும்  
துணையாவாய்...

அம்மா அம்மா  
இங்கே வா  
அழகுத் தமிழைக்  
கற்றுத் தா...



நன்றே எழுதக்  
காட்டித் தா  
நீதிக் கதைகள்  
சொல்லித் தா,

பாடல் பலவும்  
பாங்காக  
பாடி ஆட  
உதவிடுவாய்,

அறிவுரை சொல்லும்  
பழமொழிகள்  
அழகாய் எனக்கு  
விளக்கிடுவாய்,

நல்ல நூல்களை  
தந்திடுவாய்  
நாலும் தமிழில்  
கற்கத்தான்,

தாய் மொழி  
கற்றுத் தலைநிமிர  
தாயே நீயும்  
துணையாவாய்..!

**உணர்ந்திடு பாப்பா..!**

சித்திரப் பாப்பா  
சிரிக்கும் பாப்பா  
சேதி கேட்பியா,

சொல்லும் சேதி  
சிந்தைக் கெடுத்து  
நிறுத்திப் பார்ப்பியா..?

- (சித்திரப்...)

இத்தரை நாங்கள்  
எதற்கு வந்தோம்  
உனக்குத் தெரியுமா..?

கோடை இடி  
குண்டு மாரி  
குடியைப் பெயர்த்தது,

குஞ்சுகளாய்க்  
கூட்டி வந்தோம்  
உங்களை இங்கே...

- (சித்திரப்...)

வந்த மண்ணில்  
வளர்கின்றீர்  
நெஞ்சில் நெருப்புத்தான்,

அகதிப் பூக்கள்  
என்று நீங்கள்  
வாடலாகுமா...

வாழும் நாட்டில்  
வளமாய் நீங்கள்  
நிமிர் வேண்டாமா...

- (சித்திரப்...)

எங்கள் பூம்  
எண்ணம் என்றும்  
நெஞ்சில் வேண்டுமே,

எமது தேசம்  
என்னும் போது  
இனிக்குதல்லவா...


நாமும் நாடும்  
வேறு இல்லை  
உணர்ந்திடு பாப்பா,

உனது நாடு  
உயர வேண்டும்  
உழைத்திடு பாப்பா..!



## சின்னப் பாப்பா

சின்னச் சின்னப் பாப்பா - இவ  
செய்யும் புரளி ரொம்ப  
அம்மா அடிக்க வந்தா - இவ  
அழுது கொஞ்சம் பாப்பா,



தண்ணீர் அள்ளிச் சிந்தி  
துள்ளிக் குதித்து மகிழ்வா  
அண்ணா தடியை எடுத்தால்  
ஐயோ அம்மா என்பா,

- (சின்னச்...)

மழையைக் கண்டால் போதும்  
மெல்ல வெளியே செல்வா  
அக்கா எட்டிப் பிடித்தால்  
அழகாய்க் கெஞ்சிப் பார்ப்பா,

அண்ணா படிக்கும் போது  
அவனைக் குழப்பிப் பார்ப்பா  
அப்பா வந்து பார்த்தால்  
அண்ணா அடித்தான் என்பா...

- (சின்னச்...)

தம்பி உறங்கும் போது  
தட்டி எழுப்பி விடுவா  
அம்மா கூவி அழைத்தால்  
அசட்டை இன்றி இருப்பா,

சின்னச் சின்னப் பாப்பா - இவ  
செய்யும் புரளி ரொம்ப  
எப்போ இவ வளர்ந்து  
இதை உணரப் போறா...,

பாடி ஆடி  
மகிழ்வோம் வா...

கமலா கமலா  
ஓடி வா  
பாடி ஆடி  
மகிழ்வோம் வா,

பாட்டி பாட்டி  
பக்கம் வா  
குட்டிக் கதை  
கூற வா,



தம்பி தம்பி  
பாய்ந்து வா  
பந்து அடித்து  
ஆட வா,

அண்ணா அண்ணா  
அருகே வா  
அன்பாய் பாடம்  
சொல்லித் தா,

தாத்தா தாத்தா  
மெதுவாய் வா  
உலகில் இனிமை  
எதுவோ சொல்,

அம்மா அம்மா  
விரைந்து வா  
பாலும் பழமும்  
உண்ணத் தா,

அப்பா அப்பா  
எழுந்து வா  
வளமாய் வாழ  
வழிகள் சொல்,


அக்கா அக்கா  
நீயும் வா  
அழுதாம் தமிழைக்  
கற்போம் வா...!





## பசுவே... பசுவே பாலைத் தா


பசுவே பசுவே வருவாயே  
பாலை எமக்குத் தருவாயே  
பருகப் பாலைத் தந்தேதான்  
பாலர் எம்மைக் காக்கின்றாய்,



அம்மா என்றே அழைத்திடுவாய்  
ஆசைக் கன்றும் துள்ளிவரும்  
ஓடி வந்திடும் கன்றிற்கு  
அமுதாய்ப் பாலைக் கொடுப்பாயே,

சிறியோர் பெரியோர் யாவருமே  
சிறந்த வாழ்வு வாழ்ந்திடவே  
சத்துக்கள் பலவும் பாலாக  
சேர்த்தே நீயும் தந்திடுவாய்,

தாயின் பாலே கிடைக்காமல்  
தவிக்கும் குழந்தை உயிரினையே  
காக்கும் தாயும் நீதானே  
கூறிட உனக்கு நிகரேது..!



## சின்னப் பல்

சின்னச் சின்னப் பல்லு  
எந்தன் வெள்ளைப் பல்லு  
இன்று காலை விழுந்தது  
எனக்கு பெரிய கவலையே,

அழகிய சிரிப்பு போச்சே  
அழகை பொங்கி வருகுதே  
ஓட்டைப் பல்லு என்று  
அக்கா சொல்லிச் சிரிச்சா,




24

அம்மா வந்து பார்த்தா  
அள்ளி அணைத்தே சொன்னா  
சும்மா அழாதே கண்ணே  
சிரிப்பது ஏனாம் அக்கா,

அவவின் பற்கள் முன்னர்  
எல்லாம் விழுந்தே முளைத்தவை  
நாளை கிழவி ஆனால்  
நன்றாய்த் தானோ இருக்கும்?

புதிய பல்லும் முளைக்கும்  
பார்க்க அழகாய் இருக்கும்  
என்றும் கவனம் கொண்டு  
நன்றே பேணி மகிழ்வாய்..!

இயற்கையை வெல்ல இங்கே  
எவரால் முடியும் கண்ணே  
அம்மா சொன்ன உண்மை  
அறிந்தேன் அழகை விட்டேன்!



25



## பாரதி

பாரதி என்றொரு பாவலராம்  
பாரே போற்றும் ஒருகவியாம்  
பார்த்தால் வீரம் வந்திடுமாம்  
பாட்டால் புரட்சி செய்தவராம்,

- (பாரதி...)

அன்பை நெஞ்சில் நிறைத்தவராம்  
அறிவைப் பாட்டில் தெளித்தவராம்  
உயிர்கள் எல்லாம் சமமென்னும்  
உயர்ந்த எண்ணம் கொண்டவராம்,

பாலர் எம்மை நேசித்தார்  
பாடல் தந்து மகிழ்ந்திட்டார்  
புதிய ஆத்தி சூடிதன்னை  
பாடி எமக்குத் தந்திட்டார்,

பாட்டில் வல்ல பாரதியார்  
பேச்சிலும் வலிமை உள்ளவராம்  
கேட்டவர் எழுச்சி கொண்டிடவே  
கூறிய அறிவுரை பெரியனவே,



- (பாரதி...)

பெண்கள் அடிமை கொடிதென்றார்  
பொய்யைப் புரட்டை விரட்டென்றார்  
எல்லார் வாழ்வும் வளமாக  
ஏற்ற வழிகள் சொன்னாரே,

சுதந்திர தாகம் கொண்டவராம்  
சிந்தையில் பொதுமையை வைத்தவராம்  
அஞ்சுதல் மடமை என்றாரே  
அவர்சொற் கேட்டல் உயர்வன்றோ,

பாரதி கண்ட கனவெல்லாம்  
பாலர் எம்மால் நனவாகும்  
உலகம் எங்கும் தமிழ்வாழும்  
உயர்வு கொள்வோம் நாமன்றோ!

- (பாரதி...)



## பரிசு பார்!

பாமா பாமா இங்கே வா  
பாடம் படிப்போம் அருகே வா  
நல்ல தமிழ்ப் பாட்டைக் கேள்  
நன்றாய் இருக்கு படங்கள் பார்,

தமிழைப் படிக்க ஆசை கொள்  
தாயென மனதில் எண்ணிக் கொள்  
அழுது போல் இனிக்கும் பார்  
அழியா மொழி என்று சொல்,

விரும்பிப் படிக்க பல உண்டு  
விதம் விதமான கதைகள் உண்டு  
இலகு சொல்லில் விளக்கம் பார்  
எமது பரிசு நன்றே தான்,

தமிழ் படித்து உயரத் தான்  
தரணி போற்ற வாழத் தான்  
அறிவு பெற்று நிமிரத் தான்  
அழகாய் உதவும் பரிசு பார்!

□ 'பரிசு' சிறுவர் மஞ்சரி

## எதற்காக...?

வானம் கறுப்பது எதற்காக  
வாரி மழையை வழங்கிடத்தான்

குழந்தை அழுவது எதற்காக  
குடிக்கப் பாலை வேண்டித்தான்


சிறுவர் குறும்புகள் எதற்காக  
சிரித்து யாவரும் மகிழ்வதற்கே

விலைகள் உயர்வது எதற்காக  
வழங்கிடப் பொருட்கள் அற்றதினால்

துன்பம் என்பது எதற்காக  
துணிவும் உழைப்பும் விட்டதினால்

இன்பம் கிடைக்கும் எதனாலே  
எல்லாம் எவர்க்கும் கிடைத்திட்டால்..!





## தாய்நாட்டுச் சுகம்

நினைத்தாலே இனிக்கும்  
நெஞ்செல்லாம் நிறையும்  
எம்நாட்டு நினைவு  
எந்நாளும் சுகமே,

ஆறும் குளமும்  
அழகுச் சோலையும்  
காடும் களனியும்  
கண்ணைப் பறிக்குமே,

கடலின் காற்றும்  
காலைக் கதிரும்  
உடலிற்கு இதமே  
உளத்திற்கும் மகிழ்வே,

அழகான நாடு  
அளவான சூடு  
இதமான குளிரே  
எமக்கது நலமே,

தூர இருந்தாலும்  
தினமும் நினைப்பே  
சேர்வோம் ஒருநாள்  
சுகமே தாய்நாடு!





## நல்ல பரிசு

அப்பா வாங்கித் தந்தார்  
அழகிய சின்னப் பந்து  
அம்மா செய்து தந்தா  
ஆசை உள்ள லட்டு  
மாமா வாங்கித் தந்தார்  
மஞ்சள் நிறக் காரு  
சித்தி வாங்கித் தந்தா  
சிவப்பு நிறச் சேட்டு  
பாட்டி வாங்கித் தந்தா  
படிக்க நல்ல பரிசு!

□ 'பரிசு' - சிறுவர் மஞ்சரி



## நெஞ்சம் மலருமா...

பட்டுச் சிறகடித்துப்  
பறந்திருந்த காலங்கள்  
கொட்டும் மழையிலும்  
குதூகலித்த பொழுதுகள்  
கிட்டுமோ இனியும்  
கேட்குதே நெஞ்சம்  
எட்டாத தூரம்  
ஏனிந்த சோகம்,

பட்டும் பவுணும்  
பாலும் பழமும்  
கிட்ட இருந்தும்  
கிடைக்குதா இன்பம்,  
கண்ணாடி மாளிகை  
கவினாக இருந்தும்  
என்நாட்டு வீடு  
எனக்குச் சுகமே,


என்நாட்டு மண்ணை  
என்றுநான் மிதிப்பேன்  
என்கூட்டத் தோடு  
என்றுநான் கலப்பேன்  
விறைக்கும் குளிரும்  
விரும்பா வாழ்வும்  
மறைந்தே போகுமா  
மலருமா நெஞ்சம்...

## குருவிகளே... குருவிகளே...

குருவிகளே குருவிகளே  
எங்கே  
பறக்கிறீர்...

கொஞ்சம் எழிற்  
குருவிகளே  
எங்கே பறக்கிறீர்...

எந்தனது கேள்வியினை  
கேட்டுச்  
செல்வீரா...



பைய வந்து  
பதிலை எனது  
காதில் சொல்வீரா..?

- (குருவிகளே...)

பட்டு உடல்  
பளபளப்பு  
என்னை இழுக்குதே...

தொட்டு விட  
எனது மனம்  
துடியாய்த் துடிக்குதே...

கையினுள்ளே  
அடங்கி விடும்  
சின்னக் குருவிகளாள்..

கண் இரண்டை  
நிறைக்கும் உங்கள்  
அழகு என்னவோ...

- (குருவிகளே...)

கொத்திக் கொத்தி  
தானியத்தை  
தேடித் தின்கிறீர்,

தத்தித் தத்தித்  
ததிக்கிடத்தோம்  
நடனமாடுகிறீர்,

அருவி போல  
அழகாய் வந்து  
மண்ணில் இறங்குகிறீர்,

ஏவும் கணைகளென  
எங்கோ நீங்கள்  
எழுந்து பறக்கிறீர்...

- (குருவிகளே...)

உலகில் உள்ள  
இயற்கை எல்லாம்  
கண்டு களிக்கிறீர்,

உள்ளவற்றைப்  
பகிர்ந்து நீங்கள்  
உண்டு மகிழ்கிறீர்,

ஒன்றாய் நீங்கள்  
கூடிப் பறந்து  
பாடித் திளைக்கிறீர்,

வாழ்க்கையினை  
அனு அனுவாய்  
இரசித்தா பார்க்கிறீர்,

- (குருவிகளே...)

உங்கள் வாழ்வைக்  
காணும் மனிதன்  
தானும் மகிழ்கிறான்,

தனக்குக் கிடைக்கா  
வாழ்வை எண்ணி  
உள்ளம் வாடுகிறான்,

ஆறாம் அறிவைப்  
பெற்றிருந்தும்  
எதற்குத் துன்பமோ...

உங்கள் வாழ்வைப்  
படித்திடவோ  
கூண்டில் அடைக்கிறார்..?





## அணில் பிள்ளை


கொய்யா மரம் மீதிலே  
குதிக்கும் அணில் பிள்ளையே  
கொள்ளை அழகு உன்னிடம்  
கொஞ்சம் விந்தை சொல்வாயோ,

பஞ்சு போன்ற மேனியில்  
குஞ்சம் போல வாலொன்று  
முதுகில் மூன்று கோடுகள்  
மேலும் அழகு செய்யுதே,

குண்டு மணிக் கண்களில்  
குறு குறுக்கும் வேகமேன்  
பழத்தை நானும் பறிப்பேனோ  
பயமும் மனதில் கொண்டாயோ,

இரண்டு காலும் கையேயாக  
இனிதாய் பழத்தை ஏந்தியே  
கொறிக்கும் அழகை இரசிப்பேனே  
கேடு உனக்குச் செய்வேனோ,

கீச்சுக் கீச்சு உன்சத்தம்  
கேட்டு விட்ட பூனையார்  
பதுங்கிப் பாயப் பார்க்கிறார்  
பார்த்து ஓடிப் பிழைப்பாயே..!



## எதனால்....!

உலகில் வெளிச்சம் எதனாலே  
உதவும் சூரியன் ஒளியாலே

பூமி செழிப்பது எதனாலே  
பொழியும் மழையின் குளிர்மையிலே

பகலும் இரவும் எதனாலே  
பூமி தானே சுழல்வதினால்

பருவ காலங்கள் எதனாலே  
பூமி சூரியனைச் சுற்றுவதால்

உயிர்கள் வாழ்வது எதனாலே  
இயற்கை தந்த கொடையாலே

இயற்கை என்பது எதுவாகும்  
நிலம்நீர் வான்தீ காற்றாகும்

எல்லாம் நிறைந்த உலகினிலே  
ஏனோ பலபேர் சிரிப்பதில்லை

இந்த நிலைமை எதனாலே  
கூடும் துயரும் எதற்காக

எல்லாம் எவர்க்கும் வேண்டுமென  
எண்ணும் பொதுநலம் இல்லாமை

இதனைப் புரிந்தால் துயரில்லை  
என்றும் எவரும் சிரித்திடலாம்!




**கீ... கீ... கிளியாரே...**

கீ... கீ... கிளியாரே  
கொஞ்ச மொழிக் கிளியாரே  
கொள்ளை ஆசை பெருகுதே  
சொல்லும் மொழி கேட்கவே,

- (கீ... கீ.. )

பச்சை வர்ண மேனியில்  
பவள நிற அலகெல்லோ  
வளைந் திருக்கும் வண்ணமாய்  
பழத்தைக் கோதித் தின்னவே,



சிவப்பு நிற ஆரமும்  
சித்திரம் போல் இருக்குமே  
கழுத்தில் நல்ல மாலையாய்  
காட்சி தரும் அழகெல்லோ,

- (கீ... கீ.. )

குண்டு மணிக் கண்களை  
உருட்டி உருட்டி பார்ப்பீரே  
கிட்ட யாரும் வந்தாலே  
செட்டை அடித்துப் பறப்பீரே,

பழ வகையும் காய்களையும்  
பக்கு வமாய்ச் சுவைப்பீரே  
நெல் லென்றும் எள்ளென்றும்  
நீர் விரும்பிக் கொறிப்பீரே,

- (கீ... கீ.. )

வீடுகளின் முன் நின்று  
வரவு சொல்வீர் அழகாக  
கூடுகளில் உமை அடைப்பார்  
கொஞ்ச மொழி கேட்டிடவே,

பிஞ்சு வயதுக் குழந்தைகட்கும்  
பெரிய இடத்துப் பெண்களுக்கும்  
செல்லக் கதை பேசுகின்ற  
சின்னப் பறவை நீரல்லோ,

- (கீ... கீ.. )

வானத் திலே பறந்திடுவீர்  
வயல் வெளியில் நடந்திடுவீர்  
மரக் கிளையில் தாவிடுவீர்  
மனங் களிலே நிறைந்தீரே,

தென்ற லோடு கலந்துவரும்  
தேன் ஆகும் உம்பாடல்  
மஞ்சள் வெயில் அழகோடு  
மனது தன்னை நிறைக்குமே,

- (கீ... கீ.. )

எந்தன் நாட்டுப் பரப்பினிலே  
நீர் பறந்த அழகினையே  
வந்த நாட்டில் தேடுகின்றேன்  
நொந்து மனம் வாடுகின்றேன்,

எழுந்து வானில் பறப்பீரே  
என்னைக் கண்டு கொள்வீரே  
இதயம் குளிர இசைப்பீரே  
எந்தன் நாட்டுப் பூபாளம்..!



நம்ம நாட்டுக் காக்கா  
நல்ல சேதி தாக்கா..!

கா... கா... காக்கா  
கறுப் பழகுக் காக்கா  
வா... வா... காக்கா  
வந்து சேதி தாக்கா,

(கா... கா... )

நம்ம நாட்டுக் காக்கா  
நல்ல சேதி தாக்கா  
எங்கள் வாழ்வில் இணைந்த  
எளிமை கொண்ட காக்கா,

கா... கா... என்றே  
காலை தன்னில் கரைவாய்  
கொர்... கொர்... என்றே  
உறங்கு வோரை எழுப்புவாய்,

(கா... கா... )

அழகல் அழுக்கு பூச்சி  
பழுக்கள் கூட உண்பாய்  
ஊரைச் சுத்தம் செய்யும்  
உன்னைத் தோட்டி என்போம்,

கண்ணில் உணவு கண்டால்  
கூவி இனம் அழைப்பாய்  
கூட்டத் தோடு சேர்ந்தே  
கூடி உண்டு களிப்பாய்,

தா... தா... என்றே  
தயவாய்க் கேட்டுப் பார்ப்பாய்  
போ... போ... என்றால்  
பறித்து நீயும் செல்வாய்,

(கா... கா... )

ஒற்றுமை தான் உயர்வு  
என்றே வாழும் காக்கா  
வேண்டும் போது தந்திரமாய்  
வாழத் தெரிந்த காக்கா,

கூவும் குயில் உனது  
கூட்டில் முட்டை இடுமே  
கள்ளம் தன்னை அறியாய்  
கருத்தாய் அடை காப்பாய்,


கண்ணாய் காத்து வளர்ப்பாய்  
கூவும் போதே அறிவாய்  
ஓடி இனிப் பிழைப்பாய்  
என்றே நீயும் கலைப்பாய்,

உயர்ந்த சேவை செய்யும்  
அன்புத் தாய் நீயே  
இன்னோர் இனம் வாழ  
இயலும் மட்டும் உதவுவாய்,

(கா... கா... )

கா... கா... காக்கா  
கடல் கடந்தே வாக்கா  
நம்ம நாட்டுக் கதையை  
நமக்கு கூறு விரைவாய்,

கனக்கும் இதயத் தோடு  
காத்தி ருக்கும் எமக்கு  
கவலை இனி வேண்டாம்  
கூறு சேதி இனிப்பாய்..!





## சோதனை வென்றிடுவாய்

பாப்பா பாப்பா வருவாயே  
பக்கம் வந்தே அமர்வாயே  
சிரித்தே நீயும் தலையாட்டி  
சொல்வது என்ன கேட்பாயா...

- (பாப்பா...)

கேட்டதை எண்ணிப் பார்ப்பாயா  
கூறிய படியே நடப்பாயா  
வாழ்க்கையை வளமாய் ஆக்கிவே  
விரும்பி என்மொழி கேட்பாயே..

பெற்றவர் சொற்களை கேட்டிடுவாய்  
பெருமைகள் அதனால் பெற்றிடுவாய்  
உற்றவர் உறவுகள் போற்றிடுவாய்  
உதவிகள் செய்தே மகிழ்ந்திடுவாய்,

- (பாப்பா...)

உழைப்பும் உண்மையும் உயர்விற்கு  
உதவும் என்றே அறிந்திடுவாய்  
அன்பும் பண்பும் வாழ்விற்கு  
இதமே அளிக்கும் உணர்ந்திடுவாய்,

சிந்தையில் உயர்வு கொண்டிடுவாய்  
சிரித்துப் பேசியே மகிழ்ந்திடுவாய்  
தந்தையர் நாதும் தாய்மொழியும்  
தரணியில் உயர்ந்தது அறிந்திடுவாய்,

கல்வியில் கருத்தை வைத்திடுவாய்  
கடமையை அழகாய் ஆற்றிடுவாய்  
சொல்லில் கனிவு கொண்டிடுவாய்  
சோதனை யாவும் வென்றிடுவாய்!

## அம்மா சொல்

அம்மா சொல்லைக் கேட்டு  
நிங்கள் நடக்க வேண்டுமே-என்றும்  
அப்பா சொல்லும் புத்திமதி  
கேட்க வேண்டுமே  
அன்பு பாசம் உணர்ந்து  
நிங்கள் வளர வேண்டுமே - இந்த  
அகிலத்தையே ஆள வழி  
தேடவேண்டுமே

பள்ளியிலே ஆர்வமுடன்  
பயில வேண்டுமே - என்றும்  
பாடம் சொல்லும் குருவினையே  
மதிக்க வேண்டுமே  
பகுத்தறிந்து எதனையுமே  
விளங்க வேண்டுமே - நீர்  
பாடி ஆடித் தோழருடன்  
மகிழவேண்டுமே

- (அம்மா...)



உற்றவரை உறவினரைப்  
 போற்ற வேண்டுமே  
 ஒற்றுமையின் பலத்தினையே  
 உணர வேண்டுமே  
 வெற்றிகொள்ள நித்தமுமே  
 உழைக்க வேண்டுமே  
 விரும்பும் யாவும்பெற்று  
 நீங்கள் வாழவேண்டுமே

- (அம்மா...)

கண்ணைப் போல கடமைதனை  
 செய்திடுவீரே  
 கள்ள மின்றி எவருடனும்  
 பழகிடுவீரே  
 வண்ண வண்ண மலர்களைப்போல்  
 சிரித்திடுவீரே  
 வாழ்க் கையிலே வெற்றிகளைக்  
 குவித்திடுவீரே

- (அம்மா...)

## பாடு பாப்பா பாடு

பாப்பா பாப்பா நீபாடு  
 பாடிப் பாடி நீபாடு  
 சித்திரப் பூவே இசையோடு  
 சிந்தை மகிழத் தமிழ்ப்பாடு,

அறிவை அழகைத் தருகின்ற  
 இனிய தமிழில் நீபாடு  
 அன்பை அறத்தை அளித்திடுமாம்  
 இன்பத் தமிழை நீதேடு,





கிளியைப் போலே மொழிபேசி  
குயிலாய் நீயும் கவிபாடு  
மயிலே ஆகி நடமாடு  
மங்களம் பொங்க நீபாடு,

வண்ண நிலவே நீயாட  
விலகித் துயர்கள் பறக்கட்டும்  
சின்னப் பாப்பா உன்பாட்டால்  
செகமே மகிழ்வு கொள்ளட்டும்!

---

குயிலம்மா...

கூ... கூ...  
குயிலம்மா  
கவலை உனக்கு  
ஏதம்மா...

வசந்த காலம்  
வந்தாலே  
வாழ்வே வசந்தம்  
உனக்கம்மா..

காத்திருந்து  
காக்கா கூட்டில்  
முட்டையிடும்  
குயிலம்மா...

கூடு கட்டி  
குஞ்சு பொரிக்க  
கள்ளம் ஏனோ  
கூறம்மா..

வேப்பந் தோப்பை  
விரும்பியே  
வந்து நீயும்  
அமர்ந்திடுவாய்..



மறைவாக  
நீயிருந்து  
மணிக்கணக்காய்  
கூவிடுவாய்..

கூவுதலே  
இன்பமென  
கொண்டாயோ  
குயிலம்மா...



## வானவில்

வான வில்லாம் வானவில்  
வர்ணம் ஏழு எண்ணிப்பார்  
பாதி வட்டம் போலது  
பார்க்க அழகாய் இருக்குதே..

மழைக் காலம் தன்னிலே  
மெள்ள வானில் தோன்றுமே  
பார்த்து ரசிப்போம் நாங்களே  
பாடிப் பாடி மகிழ்வோமே..

தொட்டுப் பார்க்க ஆசையே  
கிட்டப் போக முடியுமா  
அதிக நேரம் நில்லாமல்  
ஏனோ அழிந்து போகுதே..

அழகு என்றும் நில்லாதோ  
அழிந்தே அதுவும் போகுமோ  
வான வில்லும் அதனாலோ  
விரைந்தே தானும் மறையுதே..



## இல்லை என்பது இல்லையே..!

தமிழே எங்கள் தாய்மொழி  
தரணி போற்றும் திருமொழி  
அழுதாம் இன்பத் தமிழிலே  
இல்லை என்பது இல்லையே,

இலக்கி யங்கள் இலக்கணங்கள்  
அரிய பெரும் சாத்திரங்கள்  
பழக நல்ல கலைகளுமாய்  
பொலிந்த தெங்கள் தமிழ்மொழி,

ஆதியிலே வளர்ந்த மொழி  
ஆய்வு செய்து அறிவோமே  
பழமை பெற்ற நாகரீகப்  
பண்பு தன்னை பெறுவோமே,

எங்கும் சென்ற போதிலும்  
எமது மொழி மறந்திடோம்  
தங்கு தடை தாண்டியே  
தமிழைக் கற்று உயர்வோமே..!

# பாப்பா பாடல்கள்



பத்மா இளங்கோவன்

## ‘சி. டி. சி.’ வெளியீடுகள்

1. பரிசு  
சிறுவர் மஞ்சரி  
ஆசிரியர்: பத்மா இளங்கோவன்
2. சங்கப்பலகை  
கவி மஞ்சரி  
ஆசிரியர்: மாகவி வீரவாகர்
3. பாப்பா பாடல்கள்  
ஆக்கம்: பத்மா இளங்கோவன்
4. கரும்பனைகள்  
வி. ரி. இளங்கோவன் கவிதைகள்  
ஒலித்தட்டு (சி. டி.)
5. சிகரம்  
வி. ரி. இளங்கோவன் கவிதைகள்
6. கரும்பனைகள்  
வி. ரி. இளங்கோவன் கவிதைகள்
7. என் கதை  
கே. டானியல்
8. இது ஒரு வாக்குமூலம்  
வி. ரி. இளங்கோவன் கவிதைகள்
9. மானவீரன் கும்பகருணன்  
நாவேந்தன்
10. நான் ஒரு பிச்சைக்காரன்  
நாவேந்தன்
11. நாவேந்தன் நினைவலைகள்
12. மகதலேனா மரியாள்  
(குறுங்காவியம்)  
நாவேந்தன்
13. நல்ல மனிதத்தின் நாமம் டானியல்  
(சில பதிவுகள்) தொகுப்பு - வி. ரி. இளங்கோவன்
14. கம்ப்யூனிஸ இயக்க வளர்ச்சியில்  
தமிழ்ப்பெண்கள்  
வீ. சின்னத்தம்பி





இன்றைய உலகன் படைப்பு ஆக்கங்கள் 90 சதம் வளர்ந்தும் வளைந்தும் விட்டவர்களுக்காகவே வந்துகொண்டிருக்கின்றன. குழந்தைகள், பள்ளைகளுக்கான ஆக்கங்கள் பக்கத்தூறையாக இதுப்பது மட்டுமல்ல நூலுக்குநூல் அருக்கக்கொண்டும் வகுக்கின்றன. வகுக்கின்றவையும் வர்த்தக நோக்குடன் பள்ளைகளின் ஆளுமை வளர்ச்சிக்கு உதவாதவையாகவே இருக்கின்றன. அதிலும் தமிழ் படைப்புலகம் குழந்தைகளையும், பள்ளைகளையும் அடியோடு மறந்துவிட்டதோ என்று ஆநங்கப்படுவேண்டிய நிலை இன்று. அழ. வள்ளியப்பா அவர்களுக்குப் பிறகு குழந்தை இலக்கியம் படைக்கிறவர்களென்று தமிழகத்தில் எவரையும் குறிப்பிட்டுச்சொல்ல முடியவில்லை. ஆனால் பரந்துபட்ட தமிழ் ஆளுமைக்கான விடியல் நம்பிக்கை இன்று ஈழத்தமிழ் உலகல்குத்து வந்தகொண்டிருப்பது போலவே குழந்தை - பள்ளைத் தமிழ் இலக்கிய மிச்சக்கான நம்பிக்கையும் ஈழத்தமிழ் உலகல்குத்தே வந்திருது. கவிஞர் தஞ். இளங்கோவன் அவர்களும் தஞ்மத். பத்மா இளங்கோவன் அவர்களும் அந்த நம்பிக்கையின் அடையாளங்கள்.

ஆத்தகடி, கொன்றை வேந்தனுக்கும், சமகாலத்தல் அழ. வள்ளியப்பா அவர்களுக்கும் பிறகு இவர்களின் குழந்தை - பள்ளை இலக்கியப் படைப்புகளைப் படிக்கிறபோது மனத்திற்கு நிறைவு கிடைக்கிறது. தமிழ், தமிழ்ச் சமுதாயத்தை நேசக்கும் ஒவ்வொருவரும் இவர்களது முயற்சிகளைப் பாராட்டுவது மட்டுமல்ல உதவிகள் செய்து ஊக்குவிக்கவும் வேண்டும்.

மொத்தூஸ் வாசொஸ்  
மணலா, பில்பின்னி.

அருட்பண்  
ம. ஜெகத் கல்பாசி.